

# مسلمانان ہند کے لیے صحیح راہ عمل

ان کے منصب و مقام، اسلامی تعلیمات

اور

واقعات و حقائق کی روشنی میں

مولانا سید ابوالحسن علی حسنی ندوی

مجلس تحقیقات و نشریات اسلام لکھنؤ

(جملہ حقوق بحق ناشر محفوظ)

باردوم

۱۴۳۰ھ - ۲۰۰۹ء

نام کتاب	:	مسلمانان ہند کے لیے صحیح راہ عمل
نام مصنف	:	مولانا سید ابوالحسن علی حسنی ندویؒ
صفحات	:	۲۸
تعداد اشاعت	:	۱۰۰۰
کمپوزنگ	:	(حشمت علی) مجلس تحقیقات و نشریات اسلام
طباعت	:	کا کوری آفسیٹ پریس، لکھنؤ
قیمت	:	Rs. 15/-

طابع و ناشر

مجلس تحقیقات و نشریات اسلام

پوسٹ بکس نمبر ۱۱۹، ندوۃ العلماء، لکھنؤ

فون نمبر: 0522-2741539، فیکس نمبر: 0522-2740806

۳  
بِسْمِ اللّٰهِ الرَّحْمٰنِ الرَّحِیْمِ

## پیش لفظ و تعارف

الحمد لله وحده والصلاة والسلام على من لا نبى بعده

پیش نظر مقالہ دوسری عالمی دینی، تعلیمی و دعوتی کانفرنس (جو جامعہ اسلامیہ دارالعلوم حیدرآباد کے زیر اہتمام ۱۶/۱۷/۱۸ رجب ۱۴۰۰ھ - ۱۷/۱۸/۱۹ مارچ ۱۹۸۰ء کو حیدرآباد میں منعقد ہوئی تھی) کے پہلے اجلاس ۱۶ رجب، ۱۷/۱۸ مارچ کے سیمینار میں پڑھا گیا، اس کانفرنس میں شرکت کی دعوت دینے کے موقع پر اس کے بانی و داعی اور روح رواں مولانا حمید الدین عاقل حسامی (امیر ملت اسلامیہ آندھرا پردیش) نے یہ ہدایت و فرمائش بھی فرمائی کہ اس کے لئے کلیدی خطبہ تیار کیا جائے جس سے اس کانفرنس کا افتتاح ہو اور وہ ایک رہنما مقالہ کی حیثیت سے، غور و فکر، اور منزل اور سمت سفر متعین کرنے کی خدمت انجام دے، ناچیز مقالہ نگار نے مولانا کی خواہش و فرمائش کی تعمیل کی اور بہت مختصر وقت اور شدید مصروفیت میں پیش نظر مقالہ تیار کیا، لیکن وقت کی قلت، سفر کے قرب اور گونا گوں مصروفیتوں کے باوجود اس مقالہ میں ایسے

متعدد اہم حقائق، ہندوستان میں ملت اسلامیہ ہندیہ کے فرائض اور ذمہ داریوں کی وضاحت، صورت حال کی تصویر کشی اور اس کے تقاضوں کی تشریح کے سلسلہ میں بعض ایسی اصولی اور بنیادی باتیں اس وضاحت اور قوت کے ساتھ آگئی ہیں، جن کی نوبت اس سے پہلے نہیں آئی تھی، اجلاس میں جو پرکاشم ہال گاندھی بھون میں ہو رہا تھا، اور جس میں بڑی تعداد میں علماء و فضلاء، تعلیمی اداروں کے ذمہ دار و کارکن، صحافی، عمائد شہر اور عرب علماء کی ایک جماعت بھی موجود تھی، (جن میں امام حرم مکی الشیخ محمد بن عبداللہ السبیل خاص طور پر قابل ذکر ہیں) اس مقالہ کو بڑے غور و توجہ سے سنا گیا، اور اس پر اپنے گہرے تاثرات کا اظہار کیا گیا، اب یہ مقالہ مفکرین و قائدین ملت، قومی کارکنوں اور عام مسلمانوں کے مطالعہ و غور و فکر کے لئے ملی منشور (MANIFESTO) اور میثاق (PLEDGE) کی حیثیت سے پیش کیا جا رہا ہے، خدا کرے وہ فکر و عمل کی راہ و منزل متعین کرنے میں مدد و معاون ثابت ہو، اور نشان راہ کا کام دے۔

”إِنَّ فِي ذَٰلِكَ لَذِكْرًا لِأُولِي الْأَلْبَابِ“

ابوالحسن علی ندوی

مجلس تحقیقات و نشریات اسلام

ندوة العلماء لکھنؤ

۲۰ رجب ۱۴۰۷ھ

۱۲ مارچ ۱۹۸۷ء

۵  
بِسْمِ اللّٰهِ الرَّحْمٰنِ الرَّحِیْمِ

الحمد لله رب العلمين والصلوة والسلام على سيد  
المرسلين وخاتم النبيين محمد واله وصحبه اجمعين  
حضرات! میں آپ کی عزت افزائی کا شکر گزار ہوں کہ آپ نے  
اس اہم اجلاس کے افتتاح کے لئے میرا انتخاب فرمایا، ایک حقیقت پسند  
انسان کے لئے جو اپنی حقیقت سے نا آشنا اور کسی فریب نفس میں مبتلا نہیں  
ہے، ان مواقع کی قدر و قیمت صرف اتنی ہی ہے کہ ان کے ذریعہ اس کو اپنے  
دل کی بات کہنے اور اپنے مطالعہ و تجربات کے نتائج کے اظہار کا ایک ایسی  
فضا میں موقع ملتا ہے، جس میں اس کی بات صبر و سکون اور اکثر اوقات ذوق  
و اشتیاق کے ساتھ سنی جاتی ہے، مجھے امید کرنی چاہئے کہ یہ پیش کش آپ کی  
طرف سے کوئی رسمی اعزاز نہیں ہے، بلکہ اعتماد کا اظہار ہے، ہر چیز کی  
ابتدا بڑی نازک اور اہم ہوتی ہے، اور اس کا اثر اس کے پورے سلسلہ  
پر پڑتا ہے، خدا مجھے اس اعتماد و ذمہ داری کا اہل ثابت فرمائے۔

بزرگوں اور عزیزو! اللہ تعالیٰ نے ہمارے اور آپ کے لئے جس  
ماحول اور جن حالات کا انتخاب فرمایا ہے، اور اپنے علم و حکمت اور اپنے  
ارادہ و اختیار کی بنیاد پر انتخاب فرمایا ہے، وہ بہت اہم اور بہت نازک ہے،

واقعہ تو یہ ہے کہ یہ ماحول، یہ حالات، یہ سرزمین اور یہ عہد، تو کسی بڑے مجدد کا طالب تھا، میں تاریخ اصلاح و تجدید کے نہ صرف طالب علم بلکہ ایک حقیر مصنف کی حیثیت سے آپ سے کہتا ہوں کہ جو عہد اور جو ماحول ہم کو آپ کو ملا ہے، جن مسائل سے ہمارا آپ کا واسطہ ہے، جن خطرات، جن اندیشوں، اور جن چیلنجوں کا ہمیں سامنا کرنا ہے، اور اس زمانہ کے جن خفی لیکن بے رحم اشاروں کو سمجھنا ہے، وہ کسی بڑے مجدد کے، کسی صاحب عزیمت، صاحب حکمت اور مؤید من اللہ کے طالب ہیں، اس میں ذرا مبالغہ نہیں کہ یہ دور حضرت مجدد الف ثانی کے شایان شان تھا، حکیم الاسلام حضرت ولی اللہ کی مجتہدانہ قابلیت اور مجددانہ عزیمت کے شایان شان تھا، یا شہیدین جلیلین، حضرت سید احمد شہید اور شاہ اسماعیل شہید کی حمیت و عزیمت اور بلند نظری و بلند حوصلگی کے شایان شان تھا، لیکن یہ دور، یہ مسائل اور یہ مشکلات ہمارے لئے منتخب کئے گئے ”ذَلِكَ تَقْدِيرُ الْعَزِيزِ الْعَلِيمِ“

لیکن ایک اچھے نختی طالب علم کو اگر امتحان میں کوئی مشکل پرچہ ملے تو اگر اس نے محنت کی ہے، اس میں صلاحیت ہے، اور اس نے اپنی حیثیت اور صلاحیت کے مطابق تیاری کی ہے، تو اس کی شان یہ ہے کہ اس پر شکوہ نہ کرے، بلکہ شکر ادا کرے کہ وہ اس پرچہ کے قابل سمجھا گیا، اللہ تعالیٰ کو کوئی مشورہ نہیں دے سکتا ”وَاللّٰهُ غَالِبٌ عَلَىٰ اَمْرِهِ“ وہ جو کچھ فیصلہ کرتا ہے، وہ اس کی قدرت کا بھی مظہر ہوتا ہے، اس کی حکمت کا بھی، اور اگر میں یہ کہوں کہ اس کی رحمت کا بھی مظہر ہوتا ہے تو بعید نہیں، اس کے اس

فیصلہ میں (کہ اس نے ہم ناتوانوں کو ایسے عہد اور ایسی سر زمین کے لئے انتخاب کیا) اس کی قدرت کا ظہور بھی ہے، اس کی حکمت کا بھی ہے، اور میں یہ یقین رکھتا ہوں کہ اس کی رحمت کا ظہور بھی ہے، حدیث میں آتا ہے کہ آنحضرت صلی اللہ علیہ وسلم نے صحابہؓ کو مخاطب کرتے ہوئے فرمایا کہ آخر زمانہ ایسا ہوگا کہ تم جو کر رہے ہو اس کا عشرِ عشر بھی اگر کوئی انجام دے گا تو اس کی نجات ہو جائے گی (۱)، واقعہ یہ ہے کہ اگر ہم اس عہدِ سعادت میں ہوتے، اور اس زمانہ میں کوئی عمل کرتے تو اس عمل کی اس زمانہ میں کوئی بڑی اہمیت اور نمایاں حیثیت نہ ہوتی، ہمیں اپنے اپنے حالات اور اپنے ماحول کے لحاظ سے گھٹتی بڑھتی ہیں، بے موسم کا پھل بڑی قیمت میں بکتا ہے، لیکن موسم کا پھل کوڑیوں کے مول بکتا ہے، آپ کو معلوم ہے کہ جب کسی بڑے حملہ کے موقعہ پر دفاع کرنے والوں کے قدم اکھڑ رہے ہوں، اور جب سارے آثار شکست کے ہوں، اس وقت کوئی کمزور سپاہی، کوئی سن رسیدہ، کوئی بیمار مسلمان قدم جمائے کھڑا رہے تو اس کو جو اجر ملے گا غالبہ و فتح کے وقت بڑے سے بڑے شہسوار اور شہ زور کو نہیں ملے گا، تو کیا عجب کہ اللہ نے ہماری کمزوری، ہماری بے بضاعتی کے باوجود ہم کو جو ایسے پر آشوب دور کے لئے منتخب فرمایا، یہ اس کی رحمت کا کرشمہ ہو، اس نے ہمیں ایک ایسا زمانہ دیا ہے، کہ اس کے اندر تھوڑا کرنا اللہ تعالیٰ کے یہاں بہت شمار ہوگا۔

(۱) جامع ترمذی، ابواب الفتن عن رسول اللہ صلی اللہ علیہ وسلم۔

حضرات! جہاں تک کسی ملک میں مسلمانوں کے رہنے، وہاں ان کی حیثیت اور ان کے فرائض منصبی کا سوال ہے تو تاریخ اسلام کے طویل سلسلہ اور فقہ اسلامی کے وسیع ذخیرہ میں اس کے دو نمونے ملتے ہیں، پہلا نمونہ یہ ہے کہ مسلمان حاکمانہ حیثیت میں ہوں اور وہ ملک اسلامی حکومت کے زیر اقتدار ہو، جیسا کہ خلافت راشدہ کے بعد رومی و ایرانی شہنشاہیاں اور ان کے ممالک مسلمانوں کے زیر نگیں آئے، اور مسلمان جزیرۃ العرب سے لے کر مراکش تک پھیل گئے، انہوں نے افریقہ کی پوری شمالی مغربی پٹی فتح کر لی اور اس سے آگے سمندر کو عبور کر کے یورپ کے ملک اسپین پر قابض ہو گئے، اس حیثیت کے متعلق صریح احکام ہیں، قرآن مجید کے اشارات ہیں، ہدایات ہیں، صحابہ کرام کا طرز عمل ہے، اور عقل سلیم کا فیصلہ ہے، کہ ایسے موقعہ پر مسلمانوں کا منصب کیا ہے، مسلمانوں کو کیا کرنا چاہئے، ان کی ذمہ داریاں کیا ہیں، اور کس طرح ان کو زندگی گزارنی چاہئے، ان کے علماء کو کس طرح ملت کی قیادت کرنی چاہئے، ان کے داعیوں و مصلحین کی کیا ذمہ داریاں ہیں، ان کے علماء فقہاء اور مقتدین کو مسائل کس ڈھنگ سے سلجھانے چاہئیں؟ اور ان کے مصنفین و مولفین و مفکرین کا طرز فکر اور اسلوب کیا ہونا چاہئے، یہ بات واضح ہے، اور اس کے لئے پورا تاریخی رکارڈ موجود ہے،

دوسری شکل یہ ہے کہ مسلمان کسی جگہ مختصر و محدود اقلیت میں



ہوں، وہ اس ملک کے حالات پر مطلقاً اثر انداز نہ ہو سکتے ہوں، ان کا ملک کے نظم و نسق میں کوئی حصہ نہ ہو، وہ خالص محکومانہ زندگی گزار رہے ہوں، اس کے لئے بھی کتابوں میں فقہ و شریعت کے احکام موجود ہیں۔

لیکن ہندوستان میں ہماری نوعیت اس وقت دونوں سے مختلف ہے، اور وہ بڑی فکر انگیز، اجتہاد طلب، اعلیٰ ذہانت، حقیقت پسندی اور سخت جدوجہد کی طالب ہے، اور اس سے بڑی ذمہ داریاں عائد ہوتی ہیں، یہاں ہم اقلیت میں تو ضرور ہیں، لیکن وہ اتنی بڑی اقلیت ہے کہ اکثریت کے بعد اس کا دوسرا نمبر ہے، اور اس کو اقلیت کہنا بھی صحیح نہیں، بلکہ اس کو "ملت" کہنا چاہئے، ہم یہاں کم سے کم پندرہ کروڑ کی تعداد میں ہیں (۱)، بہت سی خالص اسلامی مملکتوں میں مسلمان اتنی بڑی تعداد میں نہیں ہیں، کوئی اسلامی ملک تیس لاکھ کا ہے، کوئی چالیس پچاس لاکھ کا ہے کوئی دو کروڑ کا ہے، کوئی چار پانچ کروڑ تک کا ہے، انڈونیشیا میں مسلمانوں کی سب سے بڑی تعداد ہے، لیکن وہ بھی تیرہ کروڑ ساڑھے تیرہ کروڑ سے زیادہ نہیں ہے، لیکن ہم یہاں پندرہ کروڑ یا اس سے زائد تعداد میں ہیں۔

دوسری بات یہ ہے کہ یہ ملک جمہوری (DEMOCRATIC)

(STATE) ہے، اس ملک کی سیاست میں ہمارا حصہ ہے، اس ملک کی

(۱) ہندوستان میں مسلمانوں کی تعداد بارہ کروڑ سے پندرہ کروڑ تک بیان کی جاتی ہے، اور اس کے قرائن و اسباب موجود ہیں، حکومت بھی ان کی تعداد دس کروڑ تک مانتی اور بیان کرتی ہے۔

قانون سازی میں ہمارا حصہ ہے، ہمارے لئے یہاں پورا موقعہ ہے کہ ہم ملک کے انتظامیہ (ADMINISTRATION) کو نہ صرف یہ کہ متاثر کرنے میں مدد و معاون بلکہ بعض اوقات فیصلہ کن ثابت ہوں، ہم پاسنگ کا بھی کام کر سکتے ہیں، اور اس ملک میں قانون سازی ہم کو نظر انداز کر کے رہ نہیں سکتی، اگر مسلمان اپنے شہری حقوق کا صحیح، جراثمندانہ و آزادانہ استعمال کریں تو ایوان قانون ساز (PARLIAMENT) انتظامیہ (ADMINISTRATION) اور حکومت کرنے والی پارٹی (RULING PARTY) کسی طرح مسلمانوں کو نظر انداز نہیں کر سکتی، وہ مسلمانوں سے مستغنی نہیں رہ سکتی، اور مسلمان چاہیں تو اس پر انقلاب انگیز اثر ڈال سکتے ہیں، اور اس کی ہیئت کذائی بدل سکتے ہیں۔

اس کے ساتھ یہ بات بھی ہے کہ اس ملک میں ہم تنہا وہ ”ملت“ ہیں جو خدا کا واضح پیغام رکھتی ہے، جو آخری آسمانی محفوظ کتاب کی حامل ہے، سیرت نبوی کی دولت اس کے پاس ہے، نوع انسانی کے لئے رحمت و ہدایت کا عظیم سرمایہ، اسوۂ نبوی، حیات صحابہ، اور مثالی و معیاری انسانوں کے کردار و عمل کا عظیم ذخیرہ (رکارڈ) موجود و محفوظ ہے، وہ اس سیرت اور طرز زندگی کا عملی مظاہرہ کر سکتے ہیں، اور بھٹکتی ہوئی انسانیت کی ہدایت کا فریضہ انجام دے سکتے ہیں، یہ وہ ملت ہے جس کے پاس ہر عہد میں کسی ڈوبتے ہوئے معاشرہ کو، کسی بجھتے ہوئے چراغ کو، کسی برباد ہوتے ہوئے

ملک کو، کسی روز وصال نہیں بلکہ جان بلب ملک یا معاشرہ کو بچالینے والا پیغام رہا ہے، اس نے پہلی اور دوسری صدی ہجری (ساتویں اور آٹھویں صدی عیسوی) میں رومی، ایرانی اور وسط ایشیا کے برسر اقتدار ترکستانی معاشرہ کو (جو زیادہ دنوں تک باقی رہنے اور قیادت کرنے کی صلاحیت کھو چکا تھا، اور جس کی ظاہری چمک و دمک اور فریبی صحت و توانائی کا نتیجہ نہ تھی، بلکہ وہ ایک غیر طبعی فریبی اور متورم جسم کی علامت تھی (۱) اور ساتویں آٹھویں صدی ہجری (تیرہویں صدی عیسوی) میں نیم وحشی اور خون آشام چینی و ترکی نسل کی تاتاری قوم کو ایک نیادین و عقیدہ، مقصد زندگی، روحانیت، ترقی یافتہ تہذیب و ثقافت، جامع و مکمل معاشرتی تمدنی و انتظامی قانون اور نوبہ نو علوم و آداب دے کر ایک نئی زندگی و توانائی قیادت و رہنمائی کی صلاحیت اور عالمی پیمانہ کی افادیت و امتیاز عطا کیا، اور ان کو زندگی کی ایک نئی قسط عطا کر دی، اور انھیں کی ایک شاخ عثمانی ترکوں کو جنھوں نے ساتویں صدی ہجری (تیرہویں صدی عیسوی) میں اسلام قبول کیا، اور اسلام

---

(۱) رومی ایرانی معاشرہ کی پستی اور اخلاقی و معنوی زوال کی تفصیل کے لیے حسب ذیل کتب کا مطالعہ کیا جائے۔ (The Decline and Fall of the Roman Empire (Edward Gibbon) L'Iran Sous LES Sassanides) (ترجمہ اردو "ایران بعد ساسانیان"، بقلم ڈاکٹر محمد اقبال by A. Christensen.) (پروفیسر اور نیشنل کالج، لاہور)

لاتے ہی ان میں بیداری، نئی زندگی اور حوصلہ مندی پیدا ہوئی، ایشیائے  
کوچک اور یورپ میں ایک بڑی سلطنت (سلطنت عثمانیہ) کا بانی بنا دیا،  
جس نے کچھ عرصہ کے بعد خلافت اسلامی کی ذمہ داری بھی سنبھال لی  
اور حرمین شریفین و مقامات مقدسہ کی محافظ و پاسبان اور شوکت و عظمت  
اسلامی کا نشان بن گئی۔

یہ وہ ملت ہے جو ڈوبتے ہوئے سفینہ کو ساحل تک پہنچا سکتی  
ہے، اور کسی گرتے ہوئے معاشرہ کو جو زمین میں بالکل دھنس رہا اور دلدل  
میں پھنس رہا ہو، اور جو خودکشی اور خودسوزی پر آمادہ ہے، بچا سکتی ہے، اس  
لئے کہ اس کے پاس وہ کتاب الہی ہے، اس کے پاس وہ اسوۂ نبوی  
ہے، اس کے پاس وہ ایمان موجود ہے، جو اس کو خالص دولت پرست،  
طاقت پرست، اقتدار پرست اور مادہ پرست بننے سے روکتا ہے، یہ تھا وہ  
ملت ہے، جس کو اس زندگی کے بعد دوسری زندگی کا یقین ہے، اس پر غفلت  
کے چاہے کیسے ہی اور کتنے ہی دین پر دے پڑیں، اس پر خود فراموشی کے  
کتنے شدید دورے پڑیں، اس کے دلوں کے اندر اس بات کا شعور باقی ہے  
کہ اس کو خدا کے سامنے جانا ہے، اللہ کے رسول کو منہ دکھانا ہے، اور اپنی  
زندگی کا حساب و کتاب پیش کرنا ہے، نہ ذہانت کام آئے گی نہ علم، اگر کام  
آئے گا تو خدا کا خوف کام آئے گا، ایمان اور عمل صالح کام آئے گا۔

میرے محدود مطالعہ میں اس ملت کی حیات اور اس کے طویل سفر

اور تجربوں میں یہ بالکل انوکھی مثال ہے، کہ ہم ایک ایسے ملک میں رہتے ہیں، ہم عظیم ترین اقلیت میں ہیں، یہ اتنی بڑی اقلیت ہے کہ اگر وہ اپنی امتیازی صلاحیت کا ثبوت دے، اکثریت سے زیادہ محنت سے کام کرے، اور اپنی اہلیت و افادیت، اپنے خلوص و صداقت کا مظاہرہ کرے تو وہ قیادت کا مقام بھی حاصل کر سکتی ہے، اور اگر یہ نہیں تو کم از کم ملک کا رخ تبدیل کر سکتی ہے، اور صاحب اقتدار جماعت کو اپنی ضرورت و افادیت تسلیم کرنے پر مجبور کر سکتی ہے، پھر اس کے ساتھ اس میں حقیقی زندگی کی وہ رمت باقی ہے، (میں اس کو زندگی کی رمت ہی کہوں گا) جو دنیا کی اکثر ملتیں کھو چکی ہیں، روحانی حیثیت سے، ایمانی حیثیت سے، اور احتساب نفس کے لحاظ سے وہ ملتیں، اس آخری اخلاقی شعور اور ضمیر کی زندگی و بیداری سے محروم ہو چکی ہیں، جس کو زندگی کی رمت کہا جانا چاہئے، یہ ملت اپنی ساری کمزوریوں کے ساتھ اس رمت کی محافظ ہے۔

ایسی حالت میں اس ملت کے علماء کی، علوم دینیہ کے اہل نظر و اہل فکر ماہرین کی، ملت کے بے لوث و بالغ نظر قائدین کی، اس ملک، اس عہد اور اس ماحول میں ذمہ داری اتنی عظیم، اور عظیم ہونے کے ساتھ اتنی نازک اور اتنی پیچیدہ ہے کہ اس کا تصور اس سے پہلے کسی ملک میں کرنا مشکل تھا، پندرہ کروڑ کی تعداد میں مسلمان ایک ایسے ملک میں موجود ہیں جو لڑہ خیز مصائب اور ہوش ربا مسائل سے دوچار ہے، جہاں عرصہ سے انسان

سازی کا، اخلاق و کردار کے بنانے اور ان کو توانائی بخشنے کا، دولت کی کشش اور مادیت کے سحر کا مقابلہ کرنے والی اخلاقی و روحانی طاقت پیدا کرنے کا کارخانہ بند ہو چکا ہے، اس کے جو بھی اسباب ہوں (ان اسباب کی اس مختصر مقالہ میں تشریح نہیں ہو سکتی) یہ واقعہ ہے کہ ہندوستان کا معاشرہ ایک اخلاقی بحران میں مبتلا ہے، جس کے آثار و نشانات قومی زندگی کے ہر شعبہ میں نمایاں ہیں۔

ایسی حالت میں ایک ملت یہاں رہتی ہے جو پندرہ گروہی تعداد میں بتائی جاتی ہے، وہ اپنے پاس اللہ کی کتاب صحیفہ آسمانی رکھتی ہے، سنت نبوی مدون اور محفوظ طریقہ پر اس کے پاس ہے، فقہ اسلامی کا اتنا بڑا ذخیرہ ہے جو زندگی کے تمام احکام (عبادات سے لے کر معاملات و سیاست مدن و اخلاق و اجتماع کے آداب تک) پر مشتمل ہے، جس کی مثال دنیا کی کسی قوم میں نہیں پائی جاتی، فقہ کا جتنا بڑا کام، اعمال اور انسانی زندگی کے تنوعات کا، ثواب و عذاب کے عقیدہ اور ایمان سے، اور انسانی حرکات و اعمال کا، حلال و حرام، جائز و ناجائز کے تصور سے جو ربط ہے، اس ربط کی تفسیر و تشریح کرنے کے سلسلہ میں جو محنت اسلام کی تاریخ میں ہوئی ہے، اس کی کوئی مثال مجھے معلوم نہیں، اور جس کی کوئی نظیر گزشتہ تاریخ میں نہیں ملتی۔

حضرات! ہم ایک ایسے ملک میں ہیں جہاں اگرچہ ہم اصطلاحی طور پر اقلیت میں ہیں، لیکن حقیقت میں پوری قوم ہیں، پوری ملت ہیں، اس کے

ساتھ ایک تاریخ ہے، ہندوستان میں آٹھ سو برس تک اس نے حکومت کی ہے، اور کامیاب حکومت کی ہے، اس ملک کو بنایا ہے، سنوارا ہے، ملک کا نام دنیا میں روشن کیا ہے، اس نے ملک کو وہ چیز دی جس سے وہ عرصہ سے محروم ہو چکا تھا، اس میں پہلی مرتبہ سیاسی و انتظامی وحدت پیدا کی، اس کو مساوات و اخوت انسانی کا پیغام دیا، اور ہندوستان کو جو ٹکڑوں میں بٹا ہوا تھا ایک طویل و وسیع، مضبوط و مستحکم، تو انا وصحت مند انتظامیہ اور وسیع مرکزی حکومت عطا کی۔

اس کے بعد سب سے بڑی بات یہ ہے کہ ہم آخری امت ہیں، ہم حامل قرآن ہیں، ہم داعی الی اللہ ہیں، ہم محتسب کائنات ہیں، اقبال نے ابلیس کی زبان سے یہ حقیقت ادا کروائی ہے، اس کے سامنے اس کی مجلس شورعیٰ میں مختلف قوموں کے بارہ میں کہا گیا، اور مختلف خطروں کی نشاندہی کی گئی، اس کی مجلس کے ارکان نے کہا ہمارے نظام اور کام کو اشتراکیت سے خطرہ ہے، ملوکیت سے خطرہ ہے، جمہوریت سے خطرہ ہے، کسی نے کہا کہ ۔

فتنہ فردا کی ہیبت کا یہ عالم ہے کہ آج  
 کانپتے ہیں کوہسار و مرغزار و جوئے بار  
 میرے آقا وہ جہاں زیروزبر ہونے کو ہے  
 جس جہاں کا ہے فقط تیری سیادت پر مدار  
 ابلیس نے ان تمام خطروں کو کوئی اہمیت نہیں دی، اس کے

برخلاف اس نے کہا۔

ہر نفس ڈرتا ہوں اس امت کی بیداری سے میں  
ہے حقیقت جس کے دین کی احتساب کائنات!  
اس نے کہا۔

ہے اگر مجھ کو خطر گوی تو اس امت سے ہے  
جس کے خاکستر میں ہے اب تک شرارِ آرزو  
خال خال اس قوم میں اب تک نظر آتے ہیں وہ  
کرتے ہیں اشک سحر گاہی سے جو ظالم وضو

مسلمان قوم کا یہ امتیاز اور اس ملک کا جمہوری نظام، پھر مسلمانوں  
کی اتنی بڑی آبادی، یہ ساری باتیں مواقع فراہم کرتی ہیں کہ ہم یہاں کے نظم  
و نسق پر اثر انداز ہوں، یہاں قانون بنانے میں ہمارا حصہ ہو سکتا ہے، پھر اس  
ملک کے جمہوری ہونے کی وجہ سے اس ملک کی قیادت کا منصب بھی ہم  
حاصل کر سکتے ہیں، اگر ہم اپنے کو اخلاقی طور پر، باطنی طور پر، ذہنی طور پر بھی  
اور عملی طور پر بھی ممتاز و فائق ثابت کر دیں تو اس ملک کی قیادت کے ہم  
طالب نہیں ہوں گے، ملک کی قیادت خود ہماری طالب ہوگی، ہمیں سورج  
کا چراغ لے کر ڈھونڈھے گی، یہاں کی خاک کے ذرہ ذرہ، درخت کے پتہ  
پتہ سے آواز آئے گی کہ اس ملک کو بچانے والے کہاں ہیں؟ آئیں اور اس  
ملک کو بچائیں! آپ کی یہ حیثیت نہیں ہے کہ آپ کو کچھ آسانیاں



چاہئیں، کچھ آسامیاں چاہئیں، آپ ملک کے نجات دہندہ ہیں! آپ اس ملک کی آخری امید ہیں! اس ملک کے باشندوں کو ہم عدل کا پیغام دیں، عقل سلیم کا پیغام دیں، خدا ترسی اور انسان دوستی کا پیغام دیں، اور اس میں اس کا لحاظ رکھیں کہ ہمارا وہ پیغام ہمارے اسلامی عقیدہ اور ایمانی جذبہ کے ساتھ مربوط اور جڑا ہوا ہو، یہاں تک کہ ذہین لوگ جن کو اللہ تعالیٰ نے خاص طرح کی قوت شامہ عطا فرمائی ہے، (جو معنویات میں بھی اس طرح کام کرتی ہے جیسے مادیات و جسمانیات میں) اس عمومی انسانی دعوت میں ہمارے ایمان کی خوشبو اور مہک پائیں، وہ یہ محسوس کریں کہ یہ خود غرضی کا پیغام نہیں، نفسانیت کا پیغام نہیں، اس کے پیچھے سیاسی یا اقتصادی مقاصد نہیں، یہ وہ پیغام ہے، جس کو ان لوگوں کے ایمان باللہ و تعلیمات اسلامی نے پیدا کیا اور جلا اور طاقت دی ہے، اس پیغام کا سرچشمہ اور اس کا محرک و داعی ان کا خدا ہے (جو رب العالمین ہے) اور خدا کے اس آخری رسول (صلی اللہ علیہ وآلہ وسلم) سے (جو رحمة للعالمین بنا کر بھیجے گئے تھے) رابطہ ہے۔

اگر ہم یہ کام کر لیں گے تو صرف یہی نہیں کہ ہم اس ملک میں عزت کے ساتھ رہ سکیں گے، بلکہ اس ملک کی قیادت ہم کو تلاش کرے گی، حضرت یوسفؑ جیل گئے اور ایک ایسے الزام میں گئے جس کے بعد ایسے ”اسیر زندان“ کا کوئی مستقبل نہیں ہوتا، اور وہ آدمی منہ دکھانے کے قابل نہیں رہتا، لیکن انھوں نے اپنے کردار سے، اپنی عملی صلاحیت سے، اپنی معجزانہ

ایمانی طاقت سے، اپنی انسان دوستی سے جیل کے اندر رہ کر بھی یہ ثابت کر دیا کہ وہ مصر میں تنہا آدمی ہیں جن کے پاس ایمان ہے جن کے پاس کردار کا جوہر ہے، جن کے اندر عملی صلاحیت ہے، انسان دوستی کا جذبہ اور امانت و دیانت ہے، بالآخر بادشاہ مصر ان کو جیل سے بلواتا ہے، لیکن وہ خود داری کے ساتھ کہتے ہیں، ”ارْجِعْ اِلَى رَبِّكَ فَسْئَلُهُ مَا بِآلِ النَّسُوءِ الَّتِي قَطَّعْنَ اَيْدِيَهُنَّ اِنَّ رَبِّيْ بِكَيْدِهِنَّ عَلِيْمٌ (۱)“ (اپنے آقا کے پاس واپس جاؤ اور ان سے پوچھو کہ ان عورتوں کا کیا معاملہ ہے جنہوں نے اپنے ہاتھ کاٹ لئے تھے، بیشک میرا پروردگار ان کے مکر سے خوب واقف ہے) بادشاہ نے پھر تحقیق کی اور مدعیہ نے کہد یا ”مَاعَلِمْنَا عَلَيْهِ مِنْ سُوءٍ (۲)“ (حاشا للہ! ہمیں اس میں کوئی برائی معلوم نہیں) اس کی کوئی خطا نہیں تھی، یہ سب میرا پھیلا ہوا جال اور میری بنائی ہوئی سازش تھی، جب وہ نکلے تو بادشاہ نے پیش کش کی کہ آپ کوئی عہدہ قبول کیجئے، انہوں نے کہا ”اجْعَلْنِيْ عَلٰى عَزَآئِنِ الْاَرْضِ اِنِّيْ حَفِيْظٌ عَلَيْمٌ“ (۳) (مجھے اس ملک کے خزانوں پر مقرر کر دیجئے، کیونکہ میں حفاظت بھی کر سکتا ہوں اور اس کام سے واقف ہوں) قرآن کوئی تاریخ کی کتاب نہیں جو حالات کی تفصیل بیان کرے، لیکن اس قصہ کے سیاق میں ہمیں یہ بات مضمحل معلوم ہوتی ہے کہ حضرت یوسف علیہ السلام جنہوں نے ساہا سال مصر میں گزارے تھے، سمجھ گئے کہ اس ملک

(۱) سورۃ یوسف: ۵۰ - (۲) ایضاً: ۵۱ - (۳) ایضاً: ۵۵

اور انتظامیہ کا سب سے زیادہ کمزور شعبہ مالیات اور غذا کا شعبہ ہے، اور یہ وہ شعبہ ہوتا ہے، جو عوام سے زیادہ سے زیادہ ربط رکھتا ہے، جس کے ذریعہ ہر جگہ عوام تک پہنچا جاسکتا ہے، اور ان کی بے لوث خدمت کر کے ان کو ممنون و متاثر اور ان کو صحیح عقائد اور واضح حقائق پر غور کرنے پر آمادہ کیا جاسکتا ہے، چنانچہ انھوں نے کہا ”اجْعَلْنِي عَلَى خَزَائِنِ الْأَرْضِ إِنِّي حَفِيظٌ عَلِيمٌ“۔

حضرات! ساری سیاسی پارٹیوں کی موجودگی میں، کالجوں اور یونیورسٹیوں کی موجودگی میں اور تعلیم کا معیار جو اس وقت ہے اور اس کے جو وسائل اس ملک کو مہیا ہیں، ان سب کے باوجود صالح قیادت، عادل قیادت، خدا ترس قیادت اور انسان دوست قیادت کا منصب خالی ہے، آپ اپنی حیثیت پیچانیں، اپنا منصب جانیں اور ملک میں خدمت، ملک میں صالح انقلاب لانے اور ملک کو صحیح رخ پر لگانے اور چلانے کی اپنی صلاحیت کو پیچانیں اور اس سے کام لیں۔

ہم کو ملک ملت دونوں زندہ حقیقتوں میں سے کسی حقیقت سے آنکھیں نہیں بند کرنی چاہئے، البتہ ہماری داعیانہ حیثیت، ہماری بے لوث اور خدا اندیش فطرت اور ہمارا وہ فرض منصبی جس کی بنا پر ہم کو ”خیر امت“ کا لقب ملا، اس پر غالب رہنا چاہئے، اس سو دوزیاں کی دنیا میں، اس قمار خانہ سیاست میں ہماری اصول پسندی، ہمارا اخلاقی کردار اور ہمارا ایمانی شعار سب پر غالب رہنا چاہئے، ہمیں ان سیاسی پارٹیوں کی پست سطح پر کبھی

نہیں آنا چاہئے جو دوسروں کی تخریب میں اپنی تعمیر اور دوسروں کی بربادی میں اپنی ترقی کا خواب دیکھتی ہیں، اور جن کا منہ ہائے نظر حکومت کی کرسیوں کے سوا کچھ نہیں، ہمیں اس ملک کے بارہ میں بھی اور اس ملت کے بارہ میں بھی اپنا ذہن نبوی و آسمانی تعلیمات کی اساس پر تعمیر کرنا چاہئے۔

حضرات! اس کے ساتھ ساتھ ہمارا فرض ہے کہ ہم مسلمانوں میں دینی شعور بیدار کریں، آپ کی ذمہ داری ہے کہ مسلمانوں میں دینی تعلیم کی ضرورت کا احساس پیدا کریں، ہماری آئندہ نسلیں ارتداد کے خطرہ میں مبتلا ہیں، تہذیبی اور ذہنی ارتداد بالکل کھلی سی بات ہے، لیکن اعتقادی ارتداد کا خطرہ بھی سر پر آ گیا ہے، آپ کی ذمہ داری ہے کہ آپ قصبات میں، گاؤں میں، شہروں میں، محلوں میں، گھروں اور برادریوں میں، بچوں کو دینی تعلیم دینے کی ضرورت کا احساس پیدا کریں، مدارس اور مساجد قائم کریں، شبینہ اور صبحی مدارس و مکاتب قائم کر دیں، اور ان کا جال بچھادیں، میں اس موقع پر اپنی ایک گزشتہ تقریر کا اقتباس پیش کروں گا جو میں نے کچھ عرصہ پہلے دینی تعلیمی کونسل کے پلیٹ فارم پر کی تھی:-

”اگر مجھ سے کوئی پوچھے کہ ملت کے لئے صرف ایک پوسٹر بنانا ہے، اور صرف ایک جملہ کی گنجائش ہے، اور اس کے علاوہ کچھ نہیں، تو میں کہوں گا ”مَاتَ عَبْدُونَ مِنْ بَعْدِي (۱)“ لکھ دو، پوسٹر

(۱) تم میرے بعد کس کی عبادت کرو گے؟ یہ وہ سوال ہے جو حضرت یعقوبؑ نے اس دنیا سے رحلت کے وقت اپنی اولاد اور پسماندگان سے کیا تھا، ملاحظہ ہو سورہ بقرہ - ۱۳۳

کے نیچے لکھو کہ ہر مسلمان اپنی اولاد سے دنیا سے جانے سے پہلے سوال کرے اور جب تک دنیا میں ہے، اپنا جائزہ لے، محاسبہ کرے کہ اس کے نزدیک اس کی اہمیت ہے یا نہیں؟ وہ اپنے بچوں کے لئے اپنی آئندہ نسل کے لئے یہ اطمینان کرنا ضروری سمجھتا ہے یا نہیں کہ ”مَسَاعِبُ دُونَ مِّنْ بَعْدِي“ (میرے بعد تم کس کی عبادت کرو گے؟)

میں آپ سے کہتا ہوں کہ ہم اور آپ سب اپنے اپنے دلوں کو ٹٹولیں اور یہ دیکھیں کہ واقعی اس سوال کی ہمارے یہاں اہمیت ہے یا نہیں؟ اور یہ سوال افراد کے پیمانہ پر، خاندان کے پیمانہ پر، برادری کے پیمانہ پر، معاشرہ کے پیمانہ پر، محلہ کے پیمانے پر، قصبہ کے پیمانے پر، اور آخر میں میں کہتا ہوں کہ ملت کے پیمانہ پر، اور ملت ہندیہ اسلامیہ کے پیمانہ پر، ہمارے دلوں پر نقش ہے یا نہیں؟ ہماری آئندہ نسل ہمارے بعد کس راستہ پر چلے گی، وہ کس گروہ و ملت کی پیروی ہوگی، کس کی پرستش کرے گی، کن عقائد کو مانے گی، یہ خدائے واحد کی پرستار ہوگی یا سیکڑوں، ہزاروں، لاکھوں، کروڑوں خداؤں اور دیوتاؤں کی، یہ اس وسیع کائنات میں اور اپنی محدود زندگی میں کس کے دست قدرت کو کام کرتا ہوا دیکھے گی اور مانے گی (۱)؟“

(۱) ماخوذ از خطبہ صدارت علاقائی دینی تعلیمی کانفرنس الہ آباد۔ منعقدہ ۷ افروری ۱۹۸۵ء مشمولہ رسالہ ”آئندہ نسلوں کے اسلام کی ضمانت اور ایمان کی حفاظت کی ذمہ داری“ شائع کردہ ”مجلس تحقیقات و نشریات اسلام لکھنؤ“ صفحہ ۲۲-۲۳

اسی کے ساتھ ساتھ مسلمانوں میں اپنے ملی تشخص کو برقرار رکھنے کی جو جدوجہد شروع ہوگئی ہے، اس کو جاری رکھیں، ہم کو کسی ملک میں دریا کی مچھلیوں کی طرح (جن کی کوئی شناخت نہیں ہوتی) زندگی گزارنے کی اجازت نہیں، شاہ بانو کیس میں سپریم کورٹ کے فیصلہ نے پوری ملت کو جھنجھوڑ کر رکھ دیا، اور اس کے نتیجہ میں آل انڈیا مسلم پرسنل لا بورڈ نے جو پہلے سے قائم تھا اس کو اپنا موضوع بنایا، پھر یکساں سول کوڈ کا مسئلہ ہے، ان سب مسئلوں کو سمجھنے کی کوشش کریں، یہاں بھی میں اپنی ایک گزشتہ تقریر کا کچھ حصہ پیش کروں گا جو آل انڈیا مسلم پرسنل لا بورڈ کے اجلاس بمبئی منعقدہ ۱۵/۱۶ دسمبر ۱۹۸۶ء میں کی گئی، میں نے کہا تھا:-

”مسلمان اگر مسلم پرسنل لا (شرعی عائلی قانون) میں تبدیلی قبول کر لیں گے تو آدھے مسلمان رہ جائیں گے، اس کے بعد خطرہ ہے کہ آدھے مسلمان بھی نہ رہیں، فلسفہ اخلاق، فلسفہ نفسیات اور فلسفہ مذاہب کا مطالعہ کرنے والے جانتے ہیں، کہ مذہب کو اپنے مخصوص نظام معاشرت و تہذیب سے الگ نہیں کیا جاسکتا، دونوں کا ایسا فطری تعلق اور رابطہ ہے کہ معاشرت مذہب کے بغیر صحیح نہیں رہ سکتی، اور مذہب معاشرت کے بغیر موثر و محفوظ نہیں رہ سکتا، اس کا نتیجہ یہ ہوگا کہ آپ مسجد میں مسلمان ہیں (اور مسجد میں کتنی دیر مسلمان رہتا ہے، اپنے سارے شوق عبادت کے باوجود؟) اور گھر میں مسلمان نہیں، اپنے معاملات میں

مسلمان نہیں، اپنے عائلی و خاندانی روابط و تعلقات میں مسلمان نہیں، حقوق کی ادائیگی اور ترکہ کی تقسیم میں مسلمان نہیں، اس لئے ہم اس کی بالکل اجازت نہیں دے سکتے کہ ہمارے اوپر کوئی دوسرا نظام معاشرت، نظام تمدن اور عائلی قانون مسلط کیا جائے، ہم اس کو دعوت ارتداد سمجھتے ہیں، اور ہم اس کا اس طرح مقابلہ کریں گے جیسے دعوت ارتداد کا مقابلہ کیا جانا چاہئے اور یہ ہمارا شہری، جمہوری اور دینی حق ہے، اور ہندوستان کا دستور اور جمہوری ملک کا آئین اور مفاد نہ صرف اس کی اجازت دیتا ہے، بلکہ اس کی ہمت افزائی کرتا ہے کہ جمہوریت کی بقاء اپنے حقوق کے تحفظ اور اظہار خیال کی آزادی اور ہر فرقہ اور اقلیت کے سکون و اطمینان میں مضمر ہے (۱)۔“

حضرات! میں نے چند سال ہوئے اندور میں ٹیگور ہال میں پیام انسانیت پر تقریر کی، اس موقع پر R.S.S. کے لوگ اور دوسری جماعتوں کے لوگ موجود تھے، اگلے دن ایک وفد میری قیام گاہ پر آیا مجھے معلوم ہوا کہ اس میں R.S.S. کے لیڈر اور اس کے ذمہ دار ہیں، اور مجھ سے باتیں کرنا چاہتے ہیں، انھوں نے مجھ سے کہا کہ ”کل آپ کی تقریر سن کر ہم اس نتیجہ پر پہنچے کہ آپ کو اس ملک کی ہم سے زیادہ فکر ہے“ میں اس

(۱) خطبہ صدارت اجلاس ہشتم آل انڈیا مسلم پرسنل لا بورڈ بمبئی۔ منعقدہ ۱۵/۱۶ دسمبر ۱۹۸۶ء۔

تاثر اور شہادت کو اپنے ہی لئے نہیں پوری ملت اسلامیہ کے لئے ایک بڑا اعتراف اور قابل فخر نہیں تو قابل شکر سند سمجھتا ہوں، ضرورت ہے کہ آپ کی ہر بات سے اس کا اظہار ہو اور یہاں کے شہری یہ سمجھیں کہ آپ کو اس ملک کی ان سے زیادہ فکر ہے، آپ کو دولت سے زیادہ ملک عزیز ہے، آپ کو یہ معاشرہ عزیز ہے، لوگوں کا عزت کے ساتھ، سکون کے ساتھ، امن و امان کے ساتھ رہنا آپ کو دولت کمانے سے زیادہ عزیز ہے، یہ وہ جوہر ہے جو مفقود ہوتا جا رہا ہے، اب یہ محسوس کیا جا رہا ہے کہ اعلیٰ سے اعلیٰ لوگوں میں بھی یہ بات نہیں رہی، وہ بے تکلف اپنی دولت میں اضافہ کرنے کے لئے اس سطح پر آجاتے ہیں، اور وہ کام کر لیتے ہیں، جس سے ملک خطرہ میں پڑ جاتا ہے، معاشرہ بری طرح زوال کا شکار ہوتا جا رہا ہے، اور پوری پوری کمیونٹی بلکہ ملک کی اس عظیم آبادی میں اس صورت حال سے حقیقی طور پر مضطرب و بے چین ہونے والا، اور اپنی کمیونٹی، پارٹی، فرقہ اور جماعت کی ملامت و تنقید یا مدح و تعریف سے بے پرواہ و بے نیاز ہو کر تنقید و احتساب کا فرض ادا کرنے والا اور خطرہ کا بگل بجانے والا دور دور نظر نہیں آتا۔

حضرات! آپ کے اس اجلاس میں بڑے بڑے علماء، فضلاء علوم دینیہ، زعماء و قائدین، اہل قلم و مفکرین موجود ہیں، میں اپنی اس گزارش کو اسلام کے عہد اول کے ایک عبرت انگیز اور سبق آموز واقعہ کو یاد دلانے



پر ختم کرتا ہوں جو ہمارے لئے پورا پیام رکھتا ہے۔

جس وقت جزیرۃ العرب میں ارتداد کی آگ پھیل گئی تو یہ سب کی ذمہ داری تھی، لیکن ذمہ داری کے احساس میں فرق ہوتا ہے، یہی فرق آدمی کو بڑا اور زندہ جاوید بناتا ہے، ابو بکر صدیقؓ اس وقت خلیفہ وقت تھے، انھوں نے کہا ”اَيَنْقُصُ الدِّينُ وَاَنَا حَيٌّ“ (کیا میرے جیتے جی دین میں کوئی کتر بیونت ہو سکتی ہے؟ کوئی قطع برید ہو سکتی ہے؟) حیف ہے، میری زندگی پر اگر میرے سامنے شریعت اسلامی میں ترمیم ہونے لگے، اور اس کے فرائض و احکام میں انتخاب کیا جانے لگے کہ نماز تو ٹھیک، حج بھی ٹھیک، روزہ بھی ٹھیک، لیکن زکوٰۃ نہیں، یا زکوٰۃ بھی ٹھیک، روزہ نہیں، میں زندہ ہوں اور میرے سامنے یہ تحریف ہو؟ ہونہیں سکتا!

بس یہ حمیت تھی جو اہل کران کی زبان پر آئی، اور یہ لفظ ان کی زبان سے نکلے، اور اس نے زمانہ کی کلائی موڑ دی، اور تاریخ کا دھارا بدل دیا، ایک انسان کی حمیت اسلامی، ایک انسان کے احساس ذمہ داری نے تہہ بہ تہہ مشکلات کو کائی کی طرح کاٹ کر رکھ دیا، تاریخ لمبی ہے، اور واقعہ ارتداد اور اس کی تفصیلات تاریخ میں محفوظ ہیں، لیکن حقیقت میں جو فیصلہ کن بات تھی، وہ حضرت ابو بکر صدیق رضی اللہ عنہ کی یہ بات تھی، ”یہ نہیں ہو سکتا میں زندہ ہوں اور دین پر حرف آئے“ میں نے جو دین رسول اللہ صلی اللہ علیہ وآلہ وسلم سے پایا تھا، وہ دین بے کم و کاست سونے صدر ہے گا، ایک

نقطہ کو بھی میں اپنی جگہ سے مٹنے نہیں دوں گا، اور انہوں نے کر کے دکھا دیا، اور آج اسلام اپنی پوری شریعت، اپنے ارکان و فرائض اور اپنے مکمل ڈھانچے کے ساتھ موجود ہے۔

عہد حاضر بھی اس وقت کے علماء و قائدین اور سچے اور وفادار حاملین دین سے اسی دینی غیرت و حمیت اور اسی ہمت و عزیمت کا متوقع و منتظر ہے، اور مستقبل کا مورخ ہی نہیں عہد حاضر کا حقیقت نگار اور واقع نویس بھی گوش بر آواز ہے کہ وہ ہماری زبان (صرف زبانِ قال نہیں زبانِ حال) سے یہ اعلان سنے کہ۔

آہستہ ایم ہر سرخارے بخونِ دل  
قانونِ باغبانی صحرا نوشتہ ایم (۱)



(۱) ہر کانٹے کے سرے کو ہم نے خونِ دل سے رنگین کیا ہے، اور اس طرح صحرا و چمن کی باغبانی و پاسبانی کا قانون (روحانی سے کاغذ پر نہیں) بلکہ خونِ دل کی سرخی سے تحریر کیا ہے۔



